

Надвор'е

Паліто пакуль не хаваем

Працягваюцца тэмпературныя «арэлі»

На тое ён і красавік, калі ад спёкі да холаду — усяго пару крокаў. Вось і цяпер на змену рэкорднаму цяплу да нас прыйдзе вясновая прахалода, паведамляюць спецыялісты Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды.

У эпоху глабальнага змянення клімату ў нашых шыротах працягваюцца тэмпературныя «арэлі». Надвор'е другога тыдня красавіка як быццам жартам паўтарае сцэнарыі першага — і летняе цяпло, і вясновая прахалода. Пасля ўмерана цёплага пачатку ў аўторак і сераду ва ўмовах малаволачнага і сухога надвор'я тэмпература паветра перавысіла кліматычную норму на 9—16 градусаў. Паказанні на тэрмометрах апоўдні па краіне падымаліся да плюс 23—28 градусаў, апырэджаючы календар прыкладна на месяц. А вось у другой палове дня серады да заходніх раёнаў наблізіўся халодны атмасферны фронт, які нетаропка пачаў выцясняць за межы краіны цёплае паветра.

У пятніцу ў сувязі з тым, што фон атмасфернага ціску па-ранейшаму будзе павышаны, істотных ападкаў па

краіне не чакаецца, толькі ў начныя гадзіны па поўначы краіны, дзе адаб'ецца ўплыў малаактыўнага фронтальнага раздзелу, месцамі пройдуць невялікія кароткачасовыя дажджы. Раніцай і днём месцамі прагназуецца ўзмацненне ветру парывамі да 15—18 м/с. Тэмпература паветра ўначы складзе 4—10 цяпла, удзень — 14—20 градусаў.

А ў суботу (пацвярджаючы, што 13 — не самы ўдалы лік), надвор'е памяняе свой «імідж». У гэтыя выхадныя чакаецца непагадзь з дажджамі і парывістым ветрам, у дзённыя гадзіны месцамі прагрымаць навалніцы. У суботу на большай частцы тэрыторыі краіны пройдуць кароткачасовыя дажджы. Удзень у асобных раёнах магчымы навалніцы. Ноччу і раніцай месцамі чакаецца слабы туман. Тэмпература паветра ўначы складзе 4—11 градусаў. Удзень 11—18 цяпла, у паўднёва-заходніх раёнах краіны — да плюс 20 градусаў.

І ў нядзелю яшчэ будзе адносна цёпла. У гэтыя суткі ноччу месцамі па паўночным усходзе пройдуць невялікі даждж, днём на большай частцы тэрыторыі краіны кароткачасовыя дажджы. Днём у многіх раёнах прагназуецца ўзмацненне ветру парывамі 15—20 м/с, месцамі навалніцы. Тэмпература паветра ўначы складзе 5—11 цяпла,

удзень будзе ад плюс 13 на поўначы да плюс 23 градусаў на поўдні краіны.

Згодна з папярэднім прагнозам, з пачаткам новага працоўнага тыдня ў сінаптычных працэсах па-ранейшаму будзе захоўвацца вясновая няўстойлівасць. У большасці раёнаў будуць ісці кароткачасовыя дажджы, тым самым папаўняючы скарбонку красавіцкіх ападкаў. У панядзелак дыскамфорту будзе дадаваць моцны парывісты вецер. Пры гэтым тэмпературны фон яшчэ панізіцца.

У панядзелак ноччу на большай частцы тэрыторыі, днём месцамі па Беларусі пройдуць кароткачасовыя дажджы. У начныя гадзіны ў многіх раёнах, удзень месцамі прагназуецца ўзмацненне ветру парывамі 15—20 м/с. Тэмпература паветра ўначы складзе 3—9 цяпла, удзень — 9—16 градусаў.

У аўторак і сераду на глебе магчымыя «нулявыя» замаразкі. У гэтыя дні на большай частцы тэрыторыі краіны пройдуць кароткачасовыя ападкаў, у асноўным дождж. Ноччу і раніцай у асобных раёнах магчымы слабы туман. Тэмпература паветра ўначы складзе ад нуля да плюс 7 градусаў. Днём будзе 7—13 цяпла, 16 красавіка па паўднёвым усходзе — да плюс 15 градусаў.

Сяргей КУРКАЧ.

СЁННЯ

Сонца

	Усход	Заход	Даўжыня дня
Мінск	6.15	20.06	13.51
Віцебск	6.02	19.59	13.57
Магілёў	6.05	19.57	13.52
Гомель	6.05	19.50	13.45
Гродна	6.30	20.21	13.51
Брэст	6.34	20.19	13.45

Месяц

Маладзік 8 красавіка. Месяц у сузор'і Блізнят.


Імяніны

Пр. Івана, Засімы, Сафрона. К. Віктара, Зянона, Юліяна.



Фота Андрэя ФЕАКЦІСТАВА.

ЗАЎТРА



12 КРАСАВІКА

Даты

Падзеі

Людзі



У краіне

1541 год — нарадзіўся (в. Ражанка Берасцейскага павета) Іпацій Пацей, дзяржаўны і царкоўны дзеяч Вялікага Княства Літоўскага, багаслоў, пісьменнік-палеміст. Мітрапаліт Кіеўскі, Галіцкі і ўсяе Русі (з 1600 года).

1890 год — нарадзіўся (м. Шчорсы Навагрудскага павета) Янка Нёманскі (Іван Андрэевіч Пятровіч), беларускі празаік, публіцыст, эканаміст, грамадскі дзеяч. Акадэмік Беларускай акадэміі навук.

1904 год — нарадзілася (м. Обаль, цяпер у Сяненскім раёне) Соф'я Дзмітрыеўна Лі, беларускі жывапісец, заслужаны работнік культуры Беларусі. Працавала ў жанрах пейзажу, нацюрморта, тэматычнай карціны. Значная частка работ прысвечана тэме барацьбы беларускіх партызан у гады Вялікай Айчыннай вайны: «Партызанскі лагер», «Партызаны ў дазоры», «Партызанская зямлянка» і інш. Сярод іншых работ: пейзажы «Восень», «Нарач», нацюрморты «Дзень Перамогі», «Маці» і іншыя. Для яе палотнаў характэрныя кампазіцыйная дакладнасць, каларыстычная гучнасць, пластычная завершанасць.

1921 год — нарадзіўся (в. Чарэя Чашніцкага раёна) Васіль Аляксандравіч Дзямідаў, савецкі ваенны лётчык, Герой Савецкага Саюза. З 1943 года ваяваў на Заходнім і 3-м Беларускам франтах. Старшы лейтэнант Дзямідаў, камандзір звяна асобнага разведвальнага авіяпалка, за гады вайны здзейсніў 226 баявых вылетаў. Званне Героя Савецкага Саюза прысвоена ў 1945 годзе.



1926 год — у Вільні распачаўся г. зв. «Працэс 94-х» — суд, учынены ўладамі міжваеннай Польскай Рэспублікі над дзеячамі беларускага нацыянальнага руху.

1996 год — Бярэзінскаму біясфернаму запаведніку ўручаны «Дыплом Еўропы» — дакумент, зацверджаны Саветам Еўропы за дасягненні ў галіне захавання і навуковага даследавання флары і фаўны.

1839 год — у вёсцы Кімбарава (цяпер Пржэвальскае) Смаленскай губерні ў сям'і дробнага шляхціца, які паходзіў з Віцебшчыны, нарадзіўся Мікалай Міхайлавіч Пржэвальскі, рускі падарожнік, ганаровы член Пецярбургскай АН, генерал-маёр. Кіраваў экспедыцыямі ва Усурыйскі край і Цэнтральную Азію.



1861 год — пачалася грамадзянская вайна ў ЗША паміж адзінаццю рабаўладальніцкімі штатамі Поўдня, якія ўтварылі Канфедэрацыю, і штатамі Поўначы пры падтрымцы вольных і памежных рабаўладальніцкіх штатаў. Вайна завяршылася перамогай паўночных штатаў і ўвядзеннем 13-й папраўкі ў Канстытуцыю Злучаных Штатаў, якая забараняла рабства.

1961 год — адбыўся першы палёт чалавека ў космас, які ажыццявіў савецкі лётчык Юрый Гагарын.

МАРЫЯ ФОН ЭБНЕР-ЭШЭНБАХ: «Усё залежыць ад атачэння. Сонца ў небе не такой высокай думкі пра сябе, як свечка, запаленая ў склепе».

